



## **QORTI TAL-MAGISTRATI (MALTA)**

**MAGISTRAT DR.  
SILVIO MELI**

Seduta tas-17 ta' April, 2007

Avviz Numru. 279/2005

**Nutar Mark Sammut**

**vs**

**Daphne Caruana Galizia u Stephen Calleja**

**Il-Qorti,**

Rat l-avviz fuq indikat datat il-11 ta' Meju tas-sena 2005 li permezz tieghu l-attur sejjah lill-konvenuti fuq indikati quddiem din il-qorti sabiex jghidu ghaliex m'ghandhomx ikunu kkundannati fil-limiti tat-talba hemm interposta, senjament:

1. "Illi thallas is-somma li dina l-qorti, ai termini ta' l-artikolu 28 ta' l-Att dwar l-Istampa, joghgobha tiddetermina bhala danni u riparazzjoni tal-malafama li huwa sofra meta inti permezz ta' artikolu ppublikat fil-

## Kopja Informali ta' Sentenza

gurnal 'The Malta Independent' u ntitolat 'Hey, baby, there is a pistol in my handbag', datat 28 ta' April tas-sena 2005, kopja annessa, ghamilt allegazzjonijiet foloz u malafamanti fil-konfront ta' l-attur bil-ghan li tnaqqas jew ittelfu r-riputazzjoni tieghu, liema riputazzjoni l-attur ghandu kull jedd li jittutela skond il-ligi";

Rat in-nota ta' l-eccezzjonijiet tal-konvenuti datata l-20 ta' Lulju tas-sena 2005 li permezz taghha eccepew is-segwenti:

1. Illi l-artikolu de quo ma huwiex libelluz fil-konfront ta' l-attur;

2. Illi fl-artikolu msemmi hemm biss fatti li jigu ppruvati u kummenti li jikkonsistu f'fair comment dwar kwistjonijiet ta' nteress pubbliku u kritika accettabbli f'socjeta' demokratika, kemm that il-Ligijiet ta' l-Istampa kif ukoll taht il-Konvenzjoni Ewropeja dwar il-Libertajiet Fondamentali u d-Drittijiet tal-Bniedem;

3. Illi minn imkien mill-artikolu ma johrog l-animus iniuriandi rikjest mil-Ligi fil-konfront ta' l-attur personalment;

4. Salv eccezzjonijiet ulterjuri;

Semghet ix-xhieda prodotta;

Rat id-dokumenti esebiti;

Ezaminat il-verbal taghha datat l-14 ta' Marzu tas-sena 2007 li permezz tieghu gibdet l-attenzjoni tal-partijiet li fil-konfront tal-konvenut Stephen Calleja ma gie pprezentat l-ebda prova orali jew dokumentata li permezz taghha setghet tigi determinata l-kwalifika tieghu kif allegata fl-okkju ta' l-avviz promotur;

Semghet it-trattazzjoni orali tar-rapprezentanti legali tal-partijiet;

Ikkunsidrat:

Illi *preliminarjament* ghandu jigi rilevat illi qabel ma tespandi fuq il-meritu veru u proprju tal-vertenza in dizamina, hi obbligata tindirizza s-segwenti zewg rizultanti:

1. Illi fl-udjenza ta' l-14 ta' Marzu tas-sena 2007 ir-rapprezentant legali ta' l-attur ghazel li jiffortifika l-argumentazzjoni orali tieghu billi jipprezenta zewg (2) dokumenti fl-atti odjerni kontenenti rappurtagg gurnalistiku ta' decizionijiet gudizzjarji hemm riferiti;

2. Illi kif jirrizulta mill-okkju determinanti tal-procedura odjerna l-att kostitutiv tieghu hu ndirizzat fil-konfront ta' zewg (2) konvenuti, fejn wiehed minnhom, (Calleja), gie ndikat bhala editur tal-gurnal fejn gie ppubblikat l-artikolu in dizamina;

Ikkunsidrat:

Illi ghal dak li jirrigwarda l-ewwel rizultanza indikata fit-taqsimha precedenti ghandu jinghad is-segwenti:

1. Illi presumibilment l-intenzjoni wara l-prezentazzjoni tad-dokumenti de quo fl-atti odjerni hi dupplici u ammirevoli fis-sens li :

i. B'hekk jigi msahhah il-hsieb kif espost fit-trattazzjoni orali billi jidika l-orientazzjoni generali li qrati, (f'dawn il-kazi, lokali), qed jiehd u f'kazijiet ta' din in-natura;

ii. Allura jsahhah din l-indikazzjoni bi prova tangibbli, inkonfutabbli u rakkomandabbli billi tigi ndikata kazistika ricenti peress li "*argumentum ab auctoritate est fortissimum in legem*";

2. Illi pero' jirrizulta li d-dokumentazzjoni li giet ipprezentata ghall-iskrutinju tal-qorti ma huma xejn hlief rezokont gurnalistiku u allura l-attendibilita taghhom hi wahda ta' natura pjuttost prekarja;

## Kopja Informali ta' Sentenza

3. Illi sortunatement ma gewx ipprezentati kopji ufficcjament awtentikati tad-decizjonijiet originali, kif tenut;

4. Illi ghandu jkun pacifiku li tali Prattika hi abborrenti u din il-qorti zgur mhix er tippresta l-imprimatur taghha fir-rigward;

5. Illi ghaldaqstant hu awspikat li kemm –il darba parti taghzel li ssostni t-tezi taghha permezz tal-kazistika ghandu taghmel dan billi tipproduci l-ahjar prova possibbli skond il-ligi u fl-ebda cirkostanza m'ghandu jinghazel dan il-metodu ripunjanti hawn riskontrat;

### Ikkunsidrat:

Illi ghal dak li jirrigwarda t-tieni rizultanza fuq indikata fit-taqsimu ta' dik precedenti ghandu jinghad is-segwenti:

1. Illi l-procedura odjerna hi ndirizzata fil-konfront ta' zewg konvenuti:

i. Daphne Caruana Galizia, li jirrizulta li hi l-awtrici ta' l-artikolu taht skrutinju, u

ii. Stephen Calleja li fl-okkju ta' l-avviz promotur gie ndikat bhala "*editur*";

2. Illi in effetti din il-kwalifika partikolari tal-konvenut Calleja giet ukoll inkluzo fl-okkju tan-nota ta' l-eccezzjonijiet in risposta ghall-avviz indikat fil-paragrafu precedenti, (ara fol 9);

3. Illi minn ezami dettaljat ta' l-atti processwali ma jirrizulta li saret l-ebda referenza ohra mill-attur fir-rigward tat-talba promotrici tieghu – hlief avvjament fin-notifika necessarja biex taghti lok ghal kontinwazzjoni tal-procedura;

4. Illi ghalhekk ghandu immedjatament jigi ribadit li in vista tal-fatt li l-attur naqas ghal kollox li jinvesti t-talba tieghu f'dan ir-rigward partikolari fil-konfront tal-

Kopja Informali ta' Sentenza

konvenut Calleja, allura awtomatikament jiskattaw is-segwenti principji:

i. *“iudex iudicare debet secundum probata et alligata”*; u

ii. *“actore non probante, reus absolvitur”*;

5. Illi mill-analizi ta' l-evidenza, kemm dik orali, kif ukoll dik dokumentarja, prodotta mill-attur, din il-qorti ssib li ma saret l-ebda referenza mill-istess attur rigwardanti l-kwalita' ta' “editur” tal-konvenut Calleja kif originarjament indikat fl-avviz promotur;

6. Illi effettivament dan il-konvenut partikolari jidher li stranament gie ghal kollox traskurat, minsi w injorat mill-attur fl-atti kollha ta' din il-procedura;

7. Illi ghalhekk jirrizulta li ma saret l-ebda prova fir-rigward ta' l-allegazzjoni ta' l-attur li fil-mument tal-pubblikazzjoni ta' l-artikolu de quo, il-konvenut Calleja kellu l-kwalifika t'editur tal-gurnal fejn gie ppubblikat l-artikolu in dizamina kif indikat fl-okkju fl-avviz promotur;

8. Illi in vista tal-premess il-konvenut Calleja qieghed jigi *liberat mill-osservanza tal-gudizzju*, bl-ispejjez ta' dan il-kap kontra l-attur;

Ikkunsidrat:

Illi tenut kont li l-procedura odjerna, nonostante l-elementi importanti involuti hi essenzjalment wahda ta' natura sommarja, fil-*meritu*, il-fatti li taw lok ghall-procedura odjerna jistghu jigu sintetikament kompilati bil-mod segwenti:

1. Illi l-lanzanza ta' l-attur tirrigwarda artikolu miktub mill-konvenuta Caruana Galizia w ippubblikat fil-harga tat-28 t'April tas-sena 2005, tal-gurnal “The Malta Independent”;

2. Illi dan l-artikolu fuq indikat kien intitolat “Hey, baby, there is a pistol in my handbag” u kien jukkupa faccata intiera tal-gurnal de quo, senjament il-pagina numru 6, (ara fol 2 u 3);

3. Illi rizultat ta' dan l-attur hassu malafamat fit-termini ta' l-artikolu 28 (1) tal-Kapitolu 248 billi jsostni li dan telliflu jew naqqasslu r-reputazzjoni tieghu, u dan, ghas-segwentanti ragunijiet:

i. Illi l-attur gie ndikat bhala kandidat tal-Partit Laburista li fil-kapacita' tieghu ta' nutar pubbliku li ppresieda fuq dak li gie bollat mill-artikolista konvenuta bhala assurdità' xokkanti ta' patt mal-poplu konkluz bejn rapprezentanti gholjin tal-Partit Laburista u tal-pubbliku Malti qabel l-elezzjoni tas-sena 2003;

a. Illi f'dan il-kuntest partikolari l-attur hassu malafamat peress illi l-artikolista emfasizzat l-“animus iniuriandi” taghha billi uzat terminologija negattiva u dispregjattiva kemm fil-konfront ta' l-attur personali kif ukoll, fil-konfront tal-kwalita' tieghu ta' professjonist;

b. Illi l-attur isostni li d-dehra tieghu fil-fatti attakkati mill-artikolista konvenuta kienet biss dik ta' xhud tal-firem meta sehħ l-skambju tad-dokumenti nvoluti u xejn aktar;

c. Illi ghalhekk il-vertenza lingwistika wzata mill-konvenuta de quo kienet intiza biss li tiddenegra lill-attur u tattakka r-reputazzjoni tieghu kemm personalment kif ukoll professjonalment;

ii. Illi l-awtrici konvenuta ssostni fil-artikolu taghha in dizamina li l-attur Sammut inqabad fl-ajruport ta' Malta jipprova jimbarka fuq ajruplan b'pistola fil-basket tieghu, biz-zieda ta' l-emfasi ulterjuri fejn tikkwota xi habiba taghha li tghid li għallanqas, il-pistola ma' nstabitx fil-but;

## Kopja Informali ta' Sentenza

a. Illi hawn hekk l-attur ihossu li kien serjament malafamat b'dan il-kliem ghaliex l-awtrici konvenuta bil-kliem taghha fuq sintetikament indikati ssostni li l-attur hawn kellu l-intenzjoni specifika kriminuza li jtella' pistola mieghu fuq ajruplan, (ara fol 21);

b. Illi din l-allegazzjoni li tidher bhala l-bazi kostanti ta' l-artikolu de quo, giet kategorikament michuda mill-attur, u jqis l-istess bhala l-allegazzjoni " ... malafamanti u (li) ghamlitli l-hsara", (ara fol 17);

iii. Illi l-awtrici de quo tafferma li meta xi gurnalist cempel lill-attur dan ta' l-ahhar ikkonferma li kien l-istess attur li kien qiegħed ikellmu fuq l-apparat telefoniku mobbli tieghu u li "iva, kien hu li kien qed igorr il-pistola fil-basket", (ara fol 2);

a. Illi f'dan ir-rigward l-attur jikkonferma li effettivament hu kien kellem xi gurnalist fir-rigward, u anke wiegeb xi domandi li sarulu, (ara fol 21A);

b. Illi pero' l-attur jelabora li waqt li kien qiegħed iwiegeb it-telefonata in dizamina hu kien qed jigi sottopost għal pressjoni ta' tfittxija mill-ufficjali investigattivi li mmedjatement ordnawlu li ma jergax iwiegeb telefonati ohra;

iv. Illi r-raba' ilment ta' l-attur hu ndirizzat fid-direzzjoni tat-tielet paragrafu ta' l-ewwel kolonna ta' l-artikolu de quo fejn l-artikolista konvenuta filwaqt li ssaqsi lilha nnifisha ' mhux x'kien dak li ppossjedieh", (ovvjament lill-attur), "u jgorr pistola mieghu fil-basket u jtellagħha abbord, izda x'ipossjedieh", (lill-attur), li jazzarda jahseb li seta' jizgicca bla ma jinqabad?", (ara fol 2);

a. Illi hawn ukoll l-attur ihossu malafamat billi qed jigi imputat lilu intenzjoni

specifika kriminuzza li effettivament ried jintroduci pistola fuq ajruplan;

b. Illi inoltre, l-faxxinu li l-awtrici konvenuta' ssostni li ghandha bl-injoranza palpabbi ta' l-attur, hu kliem li l-attur ihoss li jirrekalu dannu serju, aktar u aktar meta fid-data tal-pubblikazzjoni l-kaz in dizamina kien ghadu sub gudice, (ara fol 17);

v. Illi l-emfasi ripetitiv li permezz tieghu l-awtrici konvenuta tirrakma l-artikolu taghha inkriminat jirrizulta li hu fondat fuq fatt semplici li sehk fi ftit istanti u juri bi kjarezza l-animu malinn li l-istess awtrici konvenuta ghandha fil-konfront ta' l-attur;

a. Illi dan qed jigi sostnut mill-attur billi l-awtrici konvenuta timputa sottilment li l-istess attur Sammut ghandu sahanitra anke problemi ta' natura psikologika li ghandu jindirizza minnufih;

b. Illi allura l-istess attur ihoss li anke hawn gie malafamat grossolanament u jitlob rimedju peress li gew imputati lulu problemi li wkoll ma jirrizultawx li kienu debitament ippruvati skond il-ligi;

c. Illi di piu' l-attakk kostanti verbali fil-konfront tal-psike ta' l-attur jibqa' ghaddej b'mod ripetitiv u b'aktar venemenza fil-paragrafu sussegwenti, (ara fol 3);

d. Illi din ir-robustezza kollha fl-argument tkompli tirrizulta assodata peress li l-awtrici konvenuta tkompli torbot l-affermazzjonijiet sottili taghha t'inkompetenza psikologika ta' l-attur mar-relazzjoni familjari li l-istess attur ghandu ma' persuna qrib il-Kap tal-Partit Laburista – persuni ghal kollox estranei ghall-fatti in dizamina;



e. Illi gie wkoll allegat b'enfasi ezagerat li l-istess attur azzarda volutament jghaddi pistola mill-mekkanizmu eletroniku fl-ajruport ghaliex kien ukoll konsapevoli mill-fatt li bil-konnoxxenzi politici gholjin tieghu, maqghudin ma' l-affiljazzjoni parentali fuq riferita, l-impjegati inkarigati mis-sikurezza fl-ajruport kellhom jistghagbu, jimmeraviljaw ruhhom bil-prezenza ta' l-attur, u jhalluh jghaddi b'impunita;

f. Illi l-attur isostni fid-depozizzjonijiet guramentati tieghu li xejn ma kien aktar 'il boghod minn mohhu minn dak allegat mill-artikolista konvenuta;

g. Illi in effetti, l-attur isostni li tali affermazzjonijiet mhux biss huma ghal kollox bla bazi izda jikkostitwixxu tentattiv car u ripunjanti ta' malafama indirizzata fil-konfront tieghu u ta' terzi innocenti intiza biss biex thassar u thammeg ir-reputazzjoni ta' l-istess;

iii. Illi a skans ta' ripetizzjoni u dilungar inutili, u ghall-ekonomija tal-gudizzju, jinghad li l-artikolu in dizamina jkompli fl-istess vena fejn bl-iskuza ta' l-analizi gurnalistiku fil-mira ta' l-artikolista konvenuta mhux biss jispicca l-attur protagonist izda terzi injari li jigu attakkati intortament u shansitra toffri anke l-parir taghha mhux solleccitat fejn kandidati prospettivi tal-partit politiku li waqa' fil-mira taghha ghandhom jigu analizzati psikologikament qabel ma jipprezentaw ruhhom ghall-iskrutinju popolari;

Ikkunsidrat:

Illi in vista tal-premess l-attur hass li ma kellux alternattiva hlief li jirrikorri lejn dan l-organu ta' l-istat biex jittutela r-reputazzjoni tieghu mill-assalt inkonsiderat, sproporzjonat w illegali ta' l-awtrici konvenuta, u dan ai termini ta' Kapitolu 248 tal-Ligijiet ta' Malta;

Ikkunsidrat:

Illi l-pozizzjoni ta' l-awtrici konvenuta tista' tigi sintetikament kompilata bil-mod segwenti:

1. Illi preliminarjament ghandu jinghad li ghalkemm l-eccezzjonijiet minnha pprezentati jindikaw erba' (4) kapi separati u distinti, effettivament jikkontjenu biss zewg (2) difizi stante li d-difizi sollevati gew ripetuti f' paragrafi separati u bi kliem differenti u jistghu sintetikament jigu indikati bil-mod segwenti:

i. Illi l-artikolu de quo mhux libelluz;

ii. Illi l-artikolu de quo jikkontjeni biss fatti u kummenti gusti fir-rigward ta' l-istess fatti esposti;

2. Illi mill-analizi tax-xhieda guramentata tal-konvenuta jirrizulta in oltre s-segwenti:

a. Illi l-vera vena ta' l-artikolu de quo hi wahda ta' natura umoristika, (ara fol 24), billi l-awtrici konvenuta ma setghetx tifhem kif wiehed seta' jitla' fuq ajruplan b'arma fuqu speċjalment wara li s-sigurta' fl-ajruport giet imsahha minhabba l-fatti notorji li sehew fi New York;

b. Illi ghalhekk bl-ebda mod ma riedet tkun malafamanti u leziva r-reputazzjoni ta' l-attur;

c. Illi l-attur hu persuna pubblika u kien kandidat ghall-Partit Laburista;

d. Illi l-konvenuta, bhala gurnalista, ghandha l-liberta' li tikkummenta fuq kwalunkwe sitwazzjoni kif taraha hi, (ara fol 24);

e. Illi l-fatti gew ikkonfermati mill-Pulizija, (ara fol 24);

## Kopja Informali ta' Sentenza

f. Illi l-analizi psikologiku minnha mitlub fl-artikolu de quo ghandu jitqies bhala wiehed indirizzat lill-kandidati kollha tal-Partit Laburista peress li hi konnoxxenti mill-fatt li f'dan ir-rigward il-Partit Nazzjonalista' gia' jefettwa dan it-tip t'ezami, (ara fol 25);

g. Illi l-vena tal-kumment indikat fil-paragrafu precedenti hu wiehed ta' natura purament retorika, (ara fol 25);

h. Illi meta l-awtrici konvenuta giet mitluba tizvela l-fatti li fuqhom strahet ghall-finijiet ta' l-artikolu de quo sostniet li ghalkemm ma kienux fil-pussess taghha meta giet hekk mistoqsija pero', setghet tipproducihom f'udjenja ulterjuri;

i. Illi ghalhekk, it-talbiet attrici ghandhom jigu respinti;

### Ikkunsidrat:

Illi in sintesi, l-vertenza in dizamina tipprezenta l-konflitt perenni bejn zewg drittijiet importanti li llum huma tassew assodati fil-kamp in dizamina, senjatament:

- i. id-dritt tal-liberta' tal-kelma; u
- ii. id-dritt tar-reputazzjoni;

### Ikkunsidrat:

Illi d-dritt tal-liberta' tal-kelma, jew ta' l-espressjoni, hu llum wiehed li mhux biss jattira l-protezzjoni tal-Kostituzzjoni ta' Malta, izda hu wiehed li wkoll hu rinforzat mill-Konvenzjoni Ewropea tad-Drittijiet Fundamentali tal-Bniedem, liema konvenzjoni hi addirittura parti integrali mill-ordinament guridiku taghna;

Illi in effetti l-principju baziku ta' l-essenzjalita' ta' dan id-dritt f'socjeta' demokratika gie postulat bi precizjoni fil-kaz

Kopja Informali ta' Sentenza

ta' *Handyside vs r-Renju Unit* (1976), meta l-Qorti ta' Strasburgu sostniet is-segwenti:

“Freedom of expression constitutes one of the essential foundations of [a democratic] society, one of the basic conditions for its progress and for the development of every man ... It is applicable not only to information” or “ideas” that are favourably received or regarded as inoffensive or as a matter of indifference, but also to those that offend, shock or disturb the state or any sector of the population. Such are the demands of that pluralism, tolerance and broadmindedness without which there is no ‘democratic society’”;

Ikkunsidrat:

Illi biex ghalhekk ikun jista' jintlahaq dan il-ghan nobbli li hu meqjus tant essenzjali, ghall-armonija socjali, jinhtieg li jkollna gurnali li tramite l-gurnalisti taghhom, jadoperaw l-isforzi taghhom mhux favur minn jalimenthom, izda biex jippubblikaw “informazzjoni” w “ideat” fuq kwalunkwe materja t'interess pubbliku ghaliex hu dan, u dan biss, li hu ghall-gid komuni;

Illi ghalhekk, f'kaz ta' konflitt, spetta ghall-ordni gudizzjarju indipendenti li ghandu l-oneru li jibbilancja, bi prudenza, b'ghaqal oggettiv u b'fermezz fejn mehtieg, l-interessi konfliggenti – f'dan il-kaz bejn l-attur li jirritjeni li kellu r-reputazzjoni tieghu aggredita, u l-awtrici konvenuta li qed tizbandjerixxi l-istandard tal-liberta' tal-kelma favur taghha;

Ikkunsidrat:

Illi fil-kaz in dizamina l-konvenuta qed tistrieħ fuq id-difiza bi-polari tal-veridicita' tal-fatti allegati u tad-dritt konsegwenzjali ta' kull cittadin li allura ghandu d-dritt jikkummenta b'mod gust fir-rigward;

Ikkunsidrat:

Illi kif gie ritenut fir-rigward fil-kaz *Reginald Miller vs Harold Scorey*, Volum XXXVI.IV.p.843:

Kopja Informali ta' Sentenza

“ ... il-fatt ghandu jigi ppruvat. Il- ‘comment’ biex ikun gustifikat irid ikun ‘fair and bona fide’, u ma jistax ikun ‘fair u bona fide’ jekk il-fatt attirbwit ... ma jkunx veru”;

Illi in vista tal-premess, it-tarka tal-kumment gust allura ghandu jkollha bhala l-unika bazi legittima taghha l-verdicita' tal-fatti allegati u dan, fil-kompletezza taghhom;

Illi konsegwentement ikun inutili li wiehed jinvoka din id-difiza partikolari statutorjament koncessa kemm –il darba ma jkunx assigura ruhu minn qabel li l-fatti li fuqhom jistrieu l-kummenti ppubblikati minnu ma kienux ipprovati fil-verdicita' insita w essenzjali taghhom;

Illi fin-nuqqas, l-eccezzjoni fuq indikata ma tistax lanqas biss tigi kkontemplata;

Ikkunsidrat;

Illi in oltre, kif gie ritenut mill-Qorti Ewropea tad-Drittijiet tal-Bnieden fil-kaz *Bladet Tromso and Stensaas vs Norway*, ta' l-20 ta' Mejju ta' l-1999:

“Article 10 of the Convention does not, however, guarantee a wholly unrestricted freedom of expression even with respect to press coverage of matters of serious public concern. Under the terms of paragraph 2 of the Article the exercise of this freedom carries with it “duties and responsibilities”, which also apply to the press. These “duties and responsibilities” are liable to assume significance when, ... there is question of attacking the reputation of private individuals and undermining the “rights of others” ... By reason of the “duties and responsibilities” inherent in the exercise of the freedom of expression, the safeguard afforded by Article 10 to journalists in relation to reporting on issues of general interest is subject to the proviso that they are in good faith in order to provide accurate and reliable information in accordance with the ethics of journalism”;

Ikkunsidrat:

Illi qiegħed għalhekk ribadit bi kjarezza li l-pozizzjoni legali vigenti kif riflessa mill-kazistika kostanti ta' dawn il-qrati, tirribadixxi li kull cittadin għandu d-dritt li fuq materja t'interess pubbliku jikkummenta f' gurnal, u anke jekk jidhirlu, bi frazarju vivaci jew addirittura b'mod ahrax u anke robust;

Illi pero', tenut kont tad-direzzjoni superjuri fuq indikata, din il-liberta' tal-kelma ma tistax tigi estiza għall-liberta' tal-malafama;

Illi dan qed jigi ribadit b'certa enfasi peress li d-dritt tal-liberta' tal-kelma, kif fuq indikat, hu kontro-bilancjat mill-obbligi u mir-responsabbilitajiet hemm riferiti peress li f'socjeta' demokratika mhux accettabbli li fil-kitba tiegħu wieħed jattribwixxi intenzjoni specifika kriminali lill-persuna li tinzerta fil-mira ta' l-artikolist effettivament ma jkollhiex;

Illi in effetti, l-keffa l-oħra tad-dritt in dizamina takkolji fiha d-dritt li kull persuna għandha li ma tkunx offiza fl-unur, fir-reputazzjoni u fid-dinjita' tagħha, kemm personali u professjonali, u min jattakka dan il-kumulu ta' gid morali b'attribuzzjonijiet specifici jrid almenu jipprova l-attribuzzjonijiet specifici li jagħmel għall-anqas sostanzjalment, u jipprova l-allegazzjonijiet tiegħu biex b'hekk ikun jista' jehles mir-responsabbilitajiet tiegħu quddiem il-ligi;

Illi in oltre, l-assorbiment ta' terzi innocenti fl-attakk sfrenat riskontrat hu għal kollox gratuwitu u kontra l-etika gurnalistika u għalhekk jimmerita d-disprezz tal-qarrej oggettiv u ekwilibrat, oltre ovjament ta' din il-qorti;

Ikkunsidrat:

Illi in oltre tosserva wkoll li hi l-gurisprudenza illum pjuttost kostanti tal-qrati maltin, li meta si tratta ta' kliem li huma fihom infushom ingurjuzi, bħal dawk riskontrati fl-artikolu in dizamina ndirizzati fil-konfront ta' l-attur u fuq riferiti, allura l-"animus iniuriandi" huwa prezunt, (ara f'dan ir-

Kopja Informali ta' Sentenza

rigward is-segwenti decizjonijiet tal-Qorti ta' l-Appell: *L-Onor. Professur John Rizzo Naudi vs Felix Agius et tas-27 ta' Gunju tas-sena 2003*"; *Avukat Dottor Louis Galea vs Frans Ghirxi et ta' l-24 ta' Settembru tas-sena 2004* u *Dr. Sandra Caruana sive Sladden vs Joe Mifsud ukoll ta' l-24 ta' Settembru tas-sena 2004*;

Illi in oltre ghandu jigi ribadit ukoll kif jghid il-Gatley: *On Libel and Slander*, Sweet & Maxwell (London), 1981, para.89, pp.45-46:

"The question is not what the defendant intended, but what reasonable men, knowing the circumstances in which the words are published, would understand to be the meaning. 'Liability for libel does not depend on the intention of the defamer but on the fact of the defamation'. 'The question is not what the writer of an alleged libel means, but what is the meaning of the words he has used'. 'it is not the defendant's intention, or the meaning in his own mind, that makes the sense of the libel' but 'what was the meaning and inference that would naturally be drawn by reasonable and intelligent persons reading it";

Ikkunsidrat:

Illi tenut kont tas-suespost ghandu ghalhekk jinghad li l-bazi tal-mizura li ghandha tittiehed biex tirrizolvi l-vertenza odjerna mhix allura dik soggettiva ta' l-artikolista li vvantat l-umorizmu u r-retorika bhala l-finalita' proprja ta' l-artikolu taghha;

Illi fil-fatt, ghalhekk ghandu mmedjatament jigi ribadit li l-intenzjoni soggettiva ta' l-artikolista' la hi ta' xi importanza u lanqas mhi ta' xi ghanjnuna ghar-rizoluzzjoni gusta tal-vertenza odjerna peress li kif gie ndikat aktar qabel, mhux rilevanti li wiehed jara x'kellu f'mohhu min kiteb l-artikolu malafamanti fil-gurnal;

Illi ghall-kuntrarju, li hu allura importanti fir-rigward hu li wiehed ghandu jipprova jiddixxerni dak li cittadin ta' intelligenza ordinarja u normali jifhem meta jaqra l-artikolu inkriminat;

Kopja Informali ta' Sentenza

Illi ghandu jinghad li effettivament fil-kaz in ezami fl-artikolu de quo kien hemm sottointiz aktar minn semplici umorizmu jew mera retorika;

Illi kif isostni I-Gately, (ibid, p. 138):

“The principle is clear, that a person shall not be allowed to murder another’s reputation in jest. But if words be so spoken that it is obvious to every bystander that only jest is meant, no injury is done and consequently no action would lie, The whole question is, whether the jocularly was in the mind of the defendant alone or was shared by the bystanders”;

Ikkunsidrat:

Illi in essenza l-fatti ezaminati riskontrati jindikaw li l-attur kien ghaddej minn perjodu xejn felici fejn hu u l-eghziez tieghu kienu qed jigu minaccati serjament tant li hass il-htiega li l-awto-protezzjoni;

Illi l-attribuzzjoni fattwali ta' l-awtrici konvenuta li l-attur kellu l-intenzjoni specifika li jitla' f'ajruplan meta kien konxju li fuqu kellu arma letali perikoluza ghalih u ghal terzi la giet minnha ipprovata u effettivament, nonostante l-eccezzjoni tal-konvenut gust, lanqas giet minnha indirizzata sante li ghazlet li tistrieħ biss fuq rezakont gurnalistiku indipendenti minghajr ma vverifikatu fattwalment;

Illi ghalhekk din il-qorti hi sodisfatta li l-attur ma jirrizultax li kellu l-intenzjoni specifika li jagħmel dak lillu attribwit mill-artikolista konvenuta u allura, kwalunkwe kument negattiv indirizzat minnha fil-konfront ta' l-attur f'dawn ic-cirkostanzi hu ekwivalenti għal ingurja malafamenti peress li hu priv mill-premessa logika necessarja li fuqha kellu jistrieħ biex jigi sostanzjat;

Ikkunsidrat:



Kopja Informali ta' Sentenza

Illi alura, kemm l-allegazzjonijiet dedotti fil-konfront tal-konvenut, kif ukoll dawk il-kummenti naxxenti mill-istess incident w indirizzati mill-terzi injari li wkoll gew assorbiti fil-mira usa ta' l-artikolista konvenuta, kollha jikkwalifikaw bhala kummenti ngusti, per konsegwenza malafamanti, u allura, jimmeritaw il-kundanna stabbilita mill-artikolu 28 tal-Ligi ta' l-Istampa, Kapitolu 248 tal-Ligijiet ta' Malta;

Illi in vista tal-premess din il-qorti hi sodisfatta li l-attur ipprova l-kaz tieghu sknd il-ligi u filwaqt li tirrespingi l-eccezzjonijiet kollha tal-konvenuta, takkolji parzjalment it-talbiet attrici;

Ikkunsidrat;

Illi f'dan ir-rigward indikat fil-paragrafu precedenti din il-qorti tiehu l-opportunita' tissottolinea li ghalkemm fl-avviz promotur l-attur jitlob kemm id-danni dwar telf jew hsara attwali lilu kkagunati, ("lucrum cessans"), kif ukoll somma ta' mhux izjed mill-ammont indikat fl-istatut in dizamina bhala riparazzjoni ghall-lezzjoni fir-reputazzjoni minnu sofferta, l-attur ghogbu jipprezenta evidenza biss rigwardanti t-tieni rimedju minnu mitlub u injora ghal kollox l-ewwel rimedju statutorjament koncess;

Illi ghalhekk, stante li l-allegat "lucrum cessans" ma giex ipprovat, tichad din il-parti tat-talba attrici, bl-ispejjez relattivi ta' din il-parti ta' dan il-kap kontra l-attur Sammut;

Ikkunsidrat:

Illi in vista tas-sintesi fuq il-meritu suespost:

Tiddikjara li l-artikolu miktub mill-konvenuta Daphne Caruan aGalizia intitolat "Hey, baby, there is a pistol in my handbag" ippubblikat fil-harga tat-28 t'April tas-sena 2005 fil-gurnal "The Malta Independent" hu effettivament malafmanti fil-konfront ta' l-attur in-Nutar Mark Sammut billi jtellef u jnaqqas ir-reputazzjoni tieghu;

Ikkunsidrat:

## Kopja Informali ta' Sentenza

Illi biex allura tkun tista' tghaddi ghall-parti successiva tal-vertenza in dizamina u tiddeciedi kif statutorjament mitluba biex taghti lill-persuna offiza somma ta' mhux aktar mill-limitu statutorjament prefiss biex tirripristina d-dannu morali riskontrat fir-reputazzjoni ta' l-attur, taghmel referenza ghad-decizjoni tal-Qorti ta' l-Appell fl-ismijiet *Vincent Borg vs Victor Camilleri et* datata l-15 ta' Novembru ta' l-1994 fejn gie ritenut is-segwenti:

“Id-danni li ghandha tillikwida l-Qorti ghall-hsara sofferta mill-atturi mhux soggetta ghal xi regoli bhal fil-kaz ta' danni reali kkontemplati fil-Kodici Civili. Il-ligi ta' l-Istampa thalli l-likwidazzjoni tal-kumpens fid-diskrezzjoni kompleta tal-gudikant b'limitu ta' LM2,000.00,0”, (liema limitu kien sussegwentement estiz ghall-ammont ta' hamest elef Lira Maltin, (LM5,000.00,0);

Illi biex il-qorti tkun tista' tafterma r-ragonevolezza retta ta' dan l-ezercizzju tissollecita s-segwenti;

1. Illi l-premessa principali li kienet il-bazi li fuqha l-artikolista konvenuta ikkostruwiet l-artikolu taghha kollu fuqha semplicement ma rrizultatx;
2. Illi lanqas ma rrizulta li l-artikolista konvenuta effettwat xi ricerka personali approfondita qabel m'ghaddiet ghall-pubblikazzjoni u ghazlet minflok li tipprecipita ghall-pubblikazzjoni konfortata biss minn allegazzjonijiet mhux verifikati ta' terzi;
3. Illi l-attur mhux kandidat mal-Partit Laburista;
4. Illi l-attur hu nutar pubbliku;
5. Illi l-attur kien biss xhud tal-firem fl-hekk imsejjah “Patt mal-Poplu”;
6. Illi kemm il-Partit Laburista, kif ukoll min imexxi l-istess partit u missier l-istess attur jirrizultaw ghal kollox estranei ghall-gist tal-fatti allegati fl-artikolu in dizamina;

Kopja Informali ta' Sentenza

7. Illi finalment ghandu jinghad li l-istess artikolista konvenuta sostniet li l-intenzjoni soggettiva taghha meta kitbet l-artikolu de quo kienet biss wahda umoristika u retorika;

Ikkunsidrat:

Illi limitatament ghal din il-fazi tal-procedura fejn issa qighedin jigu analizzati cirkostanzi partikolari biex jigi determinat il-kumpens li din il-qorti tikkonsidra gustifikat, ghandu jinghad li c-cirkostanza numru seba' (7) fuq indikata qed titi debitament konsiderata bhala wahda ta' natura mitiganti – u dan, minghajr ma jnaqqas xejn minn dak precedentement ribadit li fil-meritu tali soggettivita' ma tikkostitwix difiza fil-konfront tal-malafama;

Ikkunsidrat:

Illi in vista tal-premess:

Tikkundanna lill-konvenuta Daphne Caruana Galizia biex thallas lill-attur Nutar Mark Anthony Sammut l-ammont ta' hames mitt Lira Maltin, (Lm500.00,0);

Ikkunsidrat:

Illi finalment tirrileva li t-talba attrici ma taghmel l-ebda accenn jew referenza ghall-kap ta' l-ispejjez ta' din il-procedura li din il-qorti hi wkoll tenuta li tiehu in konsiderazzjoni;

Illi ghalhekk din il-qorti hi kostretta taghmel referenza ghall-artikolu 177 tal-Kodici t'Organizzazzjoni u Procedura Civili, Kapitolu 12 tal-Ligijiet ta' Malta li testwalment jghid:

“Il-klawsola bl-ispejjez titqies dejjem bhala mdahhla f'kull skrittura li fiha jistghu jintalbu l-ispejjez”;

Illi in vista tal-premess din it-talba qiegghda allura tigi presunta li saret mill-attur stante li l-att promotur tal-

Kopja Informali ta' Sentenza

procedura odjerna hu wiehed li jinkwadra f'din il-kategorija;

Illi in vista tar-rizultanzi fuq esposti, taqta' w tiddeciedi li din il-parti tal-kap ta' l-ispejjez ghandha tigi saldata mill-imsemmija konvenuta.

Marisa Borg  
Deputat Registratur

**< Sentenza Finali >**

-----TMIEM-----